

TLIET INVOKAZZJONIJIET ĠODDA MAL-LITANIJA TAL-MADONNA



Nhar is-Sibt 20 ta' Ġunju 2020, Festa tal-Qalb bla Tebġha ta' Marija, Papa Franġisku zied 3 invokazzjonijiet ġodda fil-Litanija Lawretana, li aħna nitolbu wara r-Rużarju. Din il-Litanija tieħu isimha mis-Santwarju Marjan ta' Loreto fl-Italja, fejn jingħad li kienet ilha tintuża sa mill-1531 u li giet approvata ufficialment fl-1587 mill-Papa Sistu V.

Dawn huma l-invokazzjonijiet ġodda huma:

“Mater misericordiae” “Mater spei” “Solacium migrantium”
“Omm tal-ħniena” “Omm it-tama” “Faraġ tal-migranti”

F'ittra lill-Presidenti tal-Konferenzi tal-Isqfijiet mad-dinja kollha, il-Kardinal Robert Sarah, il-Prefett tal-Kongregazzjoni għall-Kult Divin u d-Dixxiplina tas-Sagramenti, u s-Segretarju tagħha, l-Arcisqof Arthur Roche, jgħidu li mal-medda tas-sekli, l-Insara ilhom jużaw għadd bla tarf ta' invokazzjonijiet u titli biex bihom isejħu lill-Verġni Marija, “bħala t-triq ipprivileġġjata u żgura għal-laqgħa ma' Kristu.”

Mal-medda tas-sekli, tal-inqas ġew miżjuda 7 invokazzjonijiet ġodda. Insemmu bniss biss li l-Papa San Ġwanni Pawlu II kien zied *“Omm il-Knisja”* fl-1980, u *“Sultana tal-Familji”* fl-1995.

Dawn it-3 invokazzjonijiet ġodda miżjuda mill-Papa Franġisku jwieġbu għar-realtajiet taż-żminijiet li qed ngħixu fihom fejn hafna nies mad-dinja kollha qed iħossuhom imġarrba b'ħafna modi, u mmarkati

minn sentimenti ta' incertezza u biza', mhux biss minħabba l-pandemija tal-Covid-19, imma anki għax im[ieg]la j]allu djarhom minħabba faqar, ġlied u raġunijiet oħra, u għalhekk jersqu jitolbu friglejn il-Verġni Mbierka, b'qima, imħabba u fiduċja.

Wara li għarbel dawn is-sentimenti u laqa' x-xewqat espressi, l-Papa pprovda li fil-formularju tal-Litanija jiddaħħlu dawn l-invokazzjonijiet li, skont id-direttivi, l-kliem “Omm tal-ħniena” għandha tingħad wara “Omm il-Knisja”, “Omm it-tama” wara “Omm tal-grazzja ta' Alla”, u “Faraġ tal-migranti” wara “Kenn tal-midinbin”.

Dawn l-invokazzjonijiet mhumiex daqshekk ġodda għax fl-aħħar mill-aħħar huma parti mit-tradizzjoni tal-Knisja li tmur lura sekli shaħ, bħalma hi t-talba-innu: *“Sliem għalik, Sultana, Omm tal-ħniena, tama tagħna...”*.

PARROĊĊA TA' ĦAL SAFI KONVERŻJONI TA' SAN PAWL

Tel: 21 649 223



Messaġġ tal-Kappillan

LIEMA NUĊĊALI SER NILBES?

Tgħid sejra l-Viżta?

Mela darba kien hemm raġel għani hafna li kellu problema serja: beda jbati b'ugħigh kbir f'għajnejh. Beda jdur minn tabib tal-għajnejn għall-iehor bit-tama li xi hadd inehħilu dik it-tbatija li kien qed iġarrab iżda kollox kien donnu għalxejn. Mhux talli l-ugħigh ma marlux, talli bħal donnu żdiedlu.

Imur għand il-Patri

Fl-aħħar, wiehed minn shabu ssuġġerielu li jmur jara lil wiehed patri magħruf għall-għerf tiegħu anke bil-qasam mediku. “M'għandix x'nitlef,” qal f'qalbu u rħielha lejn il-kunvent. Il-patri sema' l-każ tiegħu u wara ffit qallu: “Ħabib, is-soluzzjoni hija sempliċi: għajnejk jieqfu juġġhuk meta tibda tara biss il-kulur aħdar.” L-għani nhasad daqskekk kien ilu jibla' pilloli u jigri għand tobbja, imma għamel f'moħħu li jieħu s-suġġeriment tal-patri. Hekk kif mar lura d-dar, sejjah lill-qaddejja u tahom l-ordni li kollox fid-dar kellu jkun aħdar: hitan, purtieri, bibien, lozor, hwejjeg Qam ġenn shih.

“Ma tistax tibdel id-dinja ... imma tista' tibdel il-mod li bih thares lejn id-dinja”

Ftit granet wara, il-patri mar jara lill-għani biex jara kif kien għadda.



Hekk kif wasal, ra bieb kbir aħdar. Fethulu u wiehed mill-qaddejja liebes l-aħdar fittex lefilfu f'mantar aħdar qabel jidhol jara lis-sinjur. Iħares fejn iħares, kollox aħdar. Fl-aħħar wasal fil-kamra tal-pranzu u hekk kif ra lir-raġel, staqsijeh kif kien għadda. Kollu ferhan, dan qallu: “M'hawnx għalik. Fl-aħħar għajnejja sabu s-serħan u qed nerga' nikseb hajti. Imma x'kedda ħadna hej u xi spejjeż kbar dħalt fihom.” Il-patri tbiess u kalm kalm qallu: “Jahasra kont toħroġ b'ħafna irħas u kont tiffiranka hafna nkwieta kieku xtrajt nuċċali bi hġieg aħdar!” Qatt ma kien għaddielu minn moħħu li s-soluzzjoni kienet daqshekk sempliċi. Il-patri komplja: “Ma tistax tibdel id-dinja skont gostik imma tista' tibdel il-mod li bih int thares lejn id-dinja.”

U jien, x'nuċċali qed nilbes?

Kif qed inhares lejn il-hajja? Żgur li ma nistax nippretendi li d-dinja tinbidel ghalija imma jien nista' nibdel il-mod kif jien inhares lejha u lejn il-hajja.

In-nuċċali tas-Sbuhija

Jekk nilbes in-nuċċali tas-sbuhija, nibda nara s-sabih ta' madwari, anke fil-hwejjeg iż-żghar. Inkun kapaċi naghrif kemm hi sabiha x-xemx u mhux ingerger biss fuq is-shana li tarmi; nibda nara s-sbuhija fix-xita, saħansitra fil-hoss tagħha nieżla u fit-taqtir tagħha ma' xi tieqa ... u mhux ingerger fuq kif se nsir għasra, kif kien kollu għalxejn li ħsilt il-karozza jew il-ħgieg! Inkun kapaċi naghrif is-sbuhija tal-fjuri u tas-siġar mingħajr ma ngerger fuq l-allergija li jqabbduni.

In-nuċċali tal-Apprezzament

Jekk nilbes in-nuċċali tal-apprezzament, ninduna kemm nies ikunu qed jagħtuni servizz u forsi anke ngħidilhom kelma ta' kuragg: dak il-kennies li jara li t-triq hi tassew nadifa; dik il-mara jew dak ir-raġel tal-hanut li jilqagħni/tilqagħni bi tbissima u li jipprova/tipprova taqđini bl-aħjar mod possibbli; dik il-persuna li ċedietli biex naqsam minkejja li ma kontx fuq l-istrixxi u li forsi kienet mghagħla biex tmur ix-xogħol;

dak is-sacerdot li minkejja li kellu hafna fuq mohħu qagħad jismagħni bis-sabar kollu daqslikieku ma kellu xejn x'jagħmel.

In-nuċċali taċ-Ċkunija

Jekk nilbes in-nuċċali taċ-ċkunija, inkun kapaċi ninduna kemm jien m'jien xejn, kemm hawn nies kapaċi hafna iktar minni u dan jgħini nżomm posti, kemm hu sabih li tkun sempliċi u li tifrah bħat-tfal. B'dan in-nuċċali, inkun kapaċi nkanta ma' xi kanzunetta li toghgobni jien u nsuq, mingħajr ma ninkwieta fuq x'se jgħidu s-sewwieqa l-oħra; inkun naf nifrah meta nara t-tfal jistagħbu b'xi haġa ġdida li jkun skoprew mingħajr ma ngerger fuq kemm jaqilghu mbarazz jew jagħmlu storbu; ninduna kemm jien ċkejken/ċkejka quddiem Alla l-Missier u kemm ihobbni għax jien ibnu/bintu; kemm minkejja li jien parti żgħira mill-univers, għandi skop fid-dinja u bija u mingħajri, il-hajja, le, ma tkunx xorta.

Ejja naraw liema nuċċali għandi l-iktar bżonn bħalissa sabiex hajti tkun hajja mimlija u sabiha, fejn minkejja d-diffikultajiet, xorta nkun nista' ngħix fil-paċi miegħi nnifsi, ma' dawk ta' madwari u ma' Alla, imhabba dejjiema.

- Il-Ġimgħa 2 ta' Ottubru **L-Ewwel Ġimgħa tax-xahar**
Filgħodu - Tqarbin tal-Morda fi djarhom
Fis-6:30pm - Quddiesa
Fis-7:00pm - Adorazzjoni
- Il-Ħadd 4 ta' Ottubru **Festa tal-Madonna tar-Rużarju**
Fil-5:30pm - Quddiesa bil-priedka fuq il-Madonna
Fis-6:30pm - Rużarju li jagħlaq
b'celebrazzjoni Ewkaristika.
- Is-Sibt 10 ta' Ottubru **Anniversarju tal-Konsagrazzjoni tal-Knisja:
236 sena (nhar l-10 ta' Ottubru 1784
mill-Isqof Vincenzo Labini)**
- Il-Ħadd 11 ta' Ottubru **Jum it-Tifkira tal-Konsagrazzjoni tal-Knisja**
Fid-9:00am - Quddiesa li fiha jiġu nċensati
s-slaleb tal-konsagrazzjoni
Fl-10:30pm - Quddiesa bil-Magħmudija
- Il-Ħadd 18 ta' Ottubru **Jum il-Missjoni**
- Il-Ħadd 25 ta' Ottubru Fl-10:30pm - Quddiesa bil-Magħmudija



Matul dan ix-xahar ta' Ottubru jingħad ir-Rużarju fil-knisja:

AM - qabel il-quddiesa tas-7:30am

PM - fis-6:00pm



Twieldu mill-ġdid bil-Magħmudija

Gianni Bugeja Decelis Lauri
Amber Curmi
Leah Gauci
Nicolai Mallia

--- o ---

Daħlu fil-Ħajja ta' Dejjem
Christopher Zahra



Nitolbu għalihom!

